

STØÐIR

Brennistøðin

Brennistøðin á Hagaleiti varð tikin í nýtslu í 1989, og hon varð seinast umvæld og bygd út í 2018. Brennistøðin hefur eina brenniorku upp á 3,2 t/tíma, og hon er í gongd so at siga alt samdøgrið.

IRF leggur stóran dent á at verja umhvørvið, og hefur Umhvørvisstovan nú staðfest, at roykurin frá Brennistøðin ikki dálkar umhvørvið á Hagaleiti. Í árliku árinnskanningunum, ið eru gjørdar við Brennistøðina á Hagaleiti, sæst, at tøluni liggja væl undir markvirðini fyri dioxin og tungmetallir í grasi, mold og í kanningunum av seyði og lombum. Í 2016 fekk IRF boð frá Umhvørvisstovuni, at av tí at eingin dálking stendst frá roykinum á Brennistøðini, er ikki neyðugt at gera fleiri árinnskningar í framtíðini.

Móttøkuhøllin á Hagaleiti

Í 2020 varð nýggja Móttøkuhøllin á Hagaleiti tikin í nýtslu. Umframt at geva bæði IRF og vinnuni betri umstøður til at skilja burturkast frá til endurvinning, verður nýútbygda Brennistøðin og økta brenniorkan hjá IRF nú eisini fult gagnnýtt.

Í nýggju høllini er ein brunnur, ið rúmar 450 m³. Í fyrstu atløgu verður timbur og tilíkt virkisburturkast latið í hendan brunnin. Alt burturkastið í hesum brunninum verður kvarnað, áðrenn tað fer víðari í køstin á Brennistøðini. Húsarhaldsburturkast og lívrundið burturkast fer framhaldandi at verða latið beinleiðis í køstin á Brennistøðini. Kvarnað burturkast fyllir minni og er lættari at blanda við burturkastið í køstinum. Hetta gevur javnari og betri brenning, og Brennistøðin fær á henda hátt veitt eina støðugari og betri tænastru til borgarar og vinnu.

Endurvinningarhøllin á Hagaleiti

IRF hefur á Hagaleiti eina endurvinningarhøll til pappír, papp, plast, v.m. Høllin varð tikin í nýtslu í 2001.

Tá ið endurvinningartilfar kemur inn, verður tað skilt í hóskandi flokkar, buntað og sent uttanlands til endurvinningar. Nøgdirnar til endurvinningar eru vaksandi, og IRF arbeiðir fram ímóti at endurvinna so stóran part av burturkastinum sum gjørligt.

Jarnpláss og umlastingarpláss á Gjánoyri

Endurnýtsluplássið er umhvørvisgóðkent og tekur ímóti jarni og metalli til endurnýtslu, umframt trol og gørn.

Harafturat tekur støðin ímóti burturkasti at tyrva. Tyrviburturkast er asbest, keramik, pvc,

gips og annað tilfar, sum ikki hóskar at brenna ella at vera endurnýtt.

Umlastingarstöð og tyrvingarpláss í Trøllavík

Í Trøllavík norðanfyri Hov í Suðuroy hevur IRF eina umhvørvisgóðkenda umlastingarstöð og tyrvingarpláss. Alt burturkast, sum skal brennast ella endurnýttast, og pappír og papp, verður tømt úr innsavningarbilunum í flytiligar trýstbingjur. Trýstbingjurnar verða síðani fluttar til Brennistøðina ella Skiljihøllina á Hagaleiti í Leirvík.

Harafturat verða jarn- og metallutir, hvítvørur, bilar, stórsekkir o.a. umlastað á støðini í Trøllavík og síðani flutt av oynni, í flestu førum norðurum og í øðrum førum av landinum.

Oljureinsiverkið

IRF rekur oljureinsiverkið á Hagaleiti í Leirvík. Spillolja og oljudálkað vatn verður reinsað og verður ein stórur partur av spilloljuni selt aftur til endurnýtslu, meðan vatnið verður reinsað og leitt útaftur á sjógv.

Verkstaðið

IRF hevur verkstað í Klaksvík til umvæling og viðlíkahald av egnum bilum, bingjum og tangum. IRF hevur 20 størri flutningsbilar og einar 400 bingjur og tangar.

Tyrvimóttøkan og reinsiverkið í Nýggjheiðum í Kvívík

Nýggja tyrvingarmóttøkan og reinsiverkið í Nýggjheiðum fer við tíðini at taka ímóti øllum burturkasti til tyrvingar og allari rottangaevju úr øllum landinum. Samstundis verða øll hini tyrvingarplássini og evjuplássini kring landið avriggaði. Nýggja plássið í Nýggjheiðum er eitt samstarv millum IRF og Tórshavnar kommunu.